

પ્રસાર ભારતી

સમાચાર વિભાગ, આકાશવાણી, અમદાવાદ

Date : 17-08-2025

MIDDAY: 1.20 TO 1.30

Day : SUNDAY

National News

આકાશવાણી સમાચાર સોનલ પરમાર વાંચે છે.

1. પ્રધાનમંત્રી નરેન્દ્ર મોદીના હસ્તે નવી દિલ્હીમાં અંદાજે 11 હજાર કરોડ રૂપિયાની બે મુખ્ય રાષ્ટ્રીય ધોરીમાર્ગ પરિયોજનાઓનું ઉદ્ઘાટન.
2. આંતરરાષ્ટ્રીય અવકાશમથકનો પ્રવાસ કર્યા બાદ પહેલી વાર ગૃપ કેપ્ટન શુભાંશુ શુક્લા આજે સ્વદેશ પરત ફર્યા.
3. જમ્મુ--કાશ્મીરના કઠુઆ જિલ્લામાં ધોધમાર વરસાદના કારણે સર્જાયેલી ઘટનામાં 7 લોકોના મોત.
4. મધ્ય મહારાષ્ટ્ર, કોંકણ, ગોઆ અને તેલંગાણામાં આજે અતિભારે વરસાદની આગાહી.
5. ડ્યુરન્ડ કપ ફૂટબોલની ક્વાર્ટર ફાઈનલમાં આજે મોહન બાગાન સુપર જાયન્ટ્સ ઇસ્ટ બંગાલ સામે રમશે.

.....
(સમાચારને અંતે - આકાશવાણી પરથી સમાચાર પૂરા થયા)

હવે પછી આપ બે વાગીને 30 મિનિટે પ્રાદેશિક સમાચાર સાંભળી શકશો....

PM DELHI PROJECTS

પ્રધાનમંત્રી નરેન્દ્ર મોદી આજે નવી દિલ્હીમાં અંદાજે 11 હજાર કરોડ રૂપિયાની બે મુખ્ય રાષ્ટ્રીય ધોરીમાર્ગ પરિયોજનાઓના ઉદ્ઘાટન કાર્યક્રમમાં ઉપસ્થિત છે, અને ઉદ્ઘાટન કાર્યક્રમ ચાલી રહ્યો છે. તેમાં દ્વારકા એક્સપ્રેસના દિલ્હી ખંડ અને શહેરી વિસ્તાર માર્ગ-2 સામેલ છે. આ પ્રસંગે શ્રી મોદી જનસભાને પણ સંબોધિત કરશે.

આ પહેલા પ્રધાનમંત્રીએ પરિયોજના સંબંધિત પ્રદર્શન નિહાળ્યું. ત્યારબાદ રોડ શો યોજી લોકોનું અભિવાદન ઝીલ્યું.

ઉલ્લેખનીય છે કે, આ પરિયોજનાઓ રાષ્ટ્રીય રાજધાનીમાં ટ્રાફિક ઘટાડવા તૈયાર કરવામાં આવી છે. તેનાથી દિલ્હીમાં અવરજવર સરળ થશે અને પ્રવાસનો સમય ઘટશે. દ્વારકા એક્સપ્રેસ-વેના 10 કિલોમીટરથી લાંબા દિલ્હી ખંડને અંદાજે પાંચ હજાર 300 કરોડ રૂપિયાના ખર્ચે તૈયાર કરાયો છે. તેનાથી યશોભૂમિ, દિલ્હી મેટ્રોની બ્લૂ અને ઓરેન્જ લાઈન્સ, આગામી બિજવાસન રેલવેમથક તથા દ્વારકા ઘટક બસ ડેપો વચ્ચેની અવરજવર પણ સરળ થશે.

શહેરી વિસ્તારને માર્ગ-2 હેઠળ અલિપુરથી ઢિંચાવ કલાંને બહાદુરગઢ અને સોનીપતથી જોડવામાં આવ્યો છે. આ ખંડનું નિર્માણ પાંચ હજાર 580 કરોડ રૂપિયાના ખર્ચે કરાયું છે. તેનાથી દિલ્હીના અંદર અને બહારના રિંગ

રોડની સાથે મુકરબા ચોક, ધૌલા કુઆં અને રાષ્ટ્રીય ધોરીમાર્ગ નવ વચ્ચે અવરજવર સરળ બનશે.

.....

VIKRAM MISRI VISIT

ભારતના વિદેશ સચિવ વિક્રમ મિસરી નેપાળના વિદેશ સચિવ અમૃત બહાદુર રાયના નિમંત્રણ પર બે દિવસ નેપાળના પ્રવાસે પહોંચ્યા છે. તેમણે આજે સિંહદરબારમાં પ્રધાનમંત્રી કેપી શર્મા ઓલી સાથે મુલાકાત કરી. બાદમાં તેઓ રાષ્ટ્રપ્રમુખ રામચંદ્ર પૌડેલ, નેપાળના કોંગ્રેસના અધ્યક્ષ શેર બહાદુર દેઉબા, સીપીએન- માઓવાદી સેન્ટરના અધ્યક્ષ પુષ્પકમલ દહલ અને વિદેશ મંત્રી આરજૂ રાણા દેઉબા સાથે મુલાકાત કરશે.

શ્રી મિસરી વિદેશ સચિવ અમૃત બહાદુર રાય સાથે પ્રતિનિધિ મંડળ સ્તરનો સંવાદ કરશે. બંને વિદેશ સચિવ વચ્ચે સંપર્ક, વિકાસ સહકાર અને અન્ય દ્વિપક્ષીય મુદ્દાઓ પર ચર્ચા થવાની શક્યતા છે. વિક્રમ મિસરીનો આ પ્રવાસ નેપાળના પ્રધાનમંત્રી કે.પી. શર્મા ઓલીની 16 સપ્ટેમ્બરે સંભવિત ભારત પ્રવાસ પહેલા થયો છે.

.....

SHUBHANSHU SHUKLA HOME

ભારતીય અવકાશયાત્રી ગૃપ કેપ્ટન શુભાંશુ શુક્લાનું દિલ્હી આંતરરાષ્ટ્રીય હવાઈમથક પર ઉષ્માભર્યું સ્વાગત કરાયું. આજે વહેલી સવારે કેન્દ્રીય રાજ્યમંત્રી ડૉક્ટર જિતેન્દ્ર સિંઘ, દિલ્હીનાં મુખ્યમંત્રી રેખા ગુપ્તા અને ઇસરોના અધ્યક્ષ ડૉક્ટર વિ. નારાયણને શ્રી શુક્લાનું સ્વાગત કર્યું. આ અંગે શુભાંશુ શુક્લાનાં માતા આશા શુક્લાએ પ્રતિક્રિયા આપી.

(BYTE: ASHA SHUKLA)

આંતરરાષ્ટ્રીય અવકાશમથક- ISSનો પ્રવાસ કરનારા પહેલા ભારતીય તરીકે ઇતિહાસ રચ્યા બાદ શુભાંશુ શુક્લા સંયુક્ત રાજ્ય અમેરિકા- U.S.A.માં પુનર્વસન કાર્યક્રમથી પસાર થયા. તેમણે નાસાના એક્સિઓમ-યાર અભિયાનનું સંચાલન કર્યું, જેને આ વર્ષે 27 જૂને ફ્લોરિડાના કેનેડી અવકાશ મથકથી પ્રસ્થાન કરાવાયું હતું.

અભિયાન દરમિયાન શ્રી શુક્લાએ અવકાશમાં વૈજ્ઞાનિક સંશોધનને આગળ વધારવાના હેતુસર અભૂતપૂર્વ સુક્ષ્મ ગુરુત્વાકર્ષણ પ્રયોગ કર્યા. તેઓ ગયા મહિને 15 તારીખે સલામત રીતે પૃથ્વી પર પરત આવ્યા હતા.

સોશિયલ મીડિયા પર શ્રી શુક્લાએ પોતાના પ્રવાસ અને મિત્રો તથા પરિવારને ફરી મળવાનો ઉત્સાહ બતાવતા એક ભાવુક સંદેશ લખ્યો હતો. આ સાથે જ તેઓ ભારતના પહેલા માનવ અવકાશયાન અભિયાન ગગનયાન માટે

પસંદ થયેલા અવકાશયાત્રીઓમાંથી એક છે. આ અભિયાન આવતા વર્ષના અંત સુધીમાં પ્રક્ષેપિત કરાશે.

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચારનું જીવંત પ્રસારણ આપ અમારી YOUTUBE ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ NEWSONAIR.GOV.IN/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

JKATHUA CLOUDBURST

જમ્મુ--કાશ્મીરમાં જમ્મુ વિભાગના કઠુઆ જિલ્લામાં એક દૂરના ગામમાં ધોધમાર વરસાદના કારણે સર્જાયેલી ઘટનામાં સાત લોકોના મોત થયા છે. જ્યારે છ લોકો ઇજાગ્રસ્ત થયાના અહેવાલ છે.

આ ઘટના શનિવાર અને રવિવારે મધરાત્રે રાજબાગના જોડ ઘાટી ગામમાં સર્જાઈ છે. ઘણી મુશ્કેલીઓ બાદ જમ્મુ-કાશ્મીર પોલીસ અને રાજ્ય આપત્તિ પ્રતિભાવ દળ- SDRFની સંયુક્ત ટુકડી ઘટનાસ્થળે પહોંચી છે. તેમણે સ્થાનિક સ્વયંસેવકો સાથે બચાવ અભિયાન હાથ ધર્યું. અધિકારીઓએ અત્યાર સુધી સાત મૃતદેહ મળ્યા હોવાની પુષ્ટિ કરી છે. જ્યારે છ ઇજાગ્રસ્તને હોસ્પિટલ પહોંચાડાયા છે. આ અંગે જમ્મુના ડિવિઝનલ કમિશનર રમેશ કુમારે વધુ માહિતી આપી.

(BYTE: RAMESH KUMAR)

દરમિયાન કહુઆ ક્ષેત્રના બાગડ અને ચાંગદા ગામની સાથે-સાથે લખનપુર ક્ષેત્રની દિલવાન-હુતલીમાં પણ ભૂસ્ખલન થયાના અહેવાલ છે. જોકે, ત્યાં કોઈ મોટું નુકસાન થયું નથી. ભારે વરસાદને કારણે સમગ્ર ક્ષેત્રમાં પાણીનું સ્તર ઝડપથી વધી રહ્યું છે અને ઉઝ નદી ભયજનક સપાટીની નજીક વહી રહી છે. જિલ્લા વહીવટી તંત્ર દ્વારા સ્થાનિકોને જાણાશયોથી દૂર રહેવાનો આગ્રહ કરાયો છે.

.....

AMIT SHAH CLOUDBURST

કેન્દ્રીય ગૃહમંત્રી અમિત શાહે કહુઆ જિલ્લામાં ધોધમાર વરસાદ બાદ સર્જાયેલી ઘટના અંગે જમ્મુ-કાશ્મીરના ઉપરાજ્યપાલ અને મુખ્યમંત્રી સાથે વાત કરી.

સોશિયલ મીડિયા સંદેશમાં શ્રી શાહે કહ્યું, સ્થાનિક વહીવટી તંત્ર દ્વારા રાહત અને બચાવ કામ ચાલી રહ્યું છે અને રાષ્ટ્રીય આપત્તિ પ્રતિભાવ દળ- NDRFની ટુકડી ઘટનાસ્થળે પહોંચી ગઈ છે. તેમણે શક્ય તમામ મદદ પૂરી પાડવાનું આશ્વાસન આપતા કહ્યું, કેન્દ્ર સરકાર સંપૂર્ણ રીતે જમ્મુ-કાશ્મીરના લોકો સાથે છે.

.....

JK KISHTWAR

કેન્દ્રીય રાજ્યમંત્રી ડૉક્ટર જિતેન્દ્ર સિંઘે કહ્યું, કિશ્તવાડના ચિસોટી ગામમાં ધોધમાર વરસાદ બાદ સર્જાયેલી ઘટનામાં ગુમ થયેલા લોકો અને કાટમાળમાં ફસાયેલા લોકોને શોધવા એ પ્રાથમિકતા છે. ડૉક્ટર સિંઘ શુક્રવારે અડધી રાત્રે ઘટનાથી અસરગ્રસ્ત ચિસોટી ગામ પહોંચ્યા હતા અને રાહત તથા બચાવ કામની સમીક્ષા કરી હતી.

તેમણે કહ્યું, કદાચ પહેલી વાર આ ક્ષેત્રમાં આટલી મોટી આપત્તિ સર્જાઈ છે. ડૉક્ટર સિંઘે ખરાબ વાતાવરણ અને દૂરના ભૂપ્રદેશમાં 24

કલાક કામ કરનારા NDRF, SDRF, સેના, વાયુ, B.R.O અને જમ્મુ-કાશ્મીર પોલીસના સંયુક્ત પ્રયાસની પ્રશંસા કરી. ડૉક્ટર સિંઘે કહ્યું, પ્રધાનમંત્રી નરેન્દ્ર મોદી વ્યક્તિગત રીતે સ્થિતિ પર નજર રાખી રહ્યા છે અને તેમણે મુખ્યમંત્રી ઓમર અબ્દુલ્લા તથા ઉપ-રાજ્યપાલ મનોજ સિન્હા સાથે વાત કરી છે.

આ ઘટનામાં ઓછામાં ઓછા 60 લોકોના મોત થયા છે. જ્યારે 100થી વધુ લોકો ઇજાગ્રસ્ત થયા છે. તેમજ મોટા પાયે નુકસાન પહોંચ્યું છે.

.....

IMD WEATHER

હવામાન વિભાગે આજે મધ્ય મહારાષ્ટ્ર, કોંકણ, ગોઆ અને તેલંગાણામાં છૂટાછવાયા સ્થળ પર વરસાદની લાલ ચેતવણી જાહેર કરી છે. જ્યારે કર્ણાટકના દરિયાકાંઠાના અને દક્ષિણ ભાગ, પશ્ચિમ મધ્યપ્રદેશ તથા ગુજરાતના કેટલાક વિસ્તારમાં આવતીકાલે અતિભારે વરસાદની આગાહી છે.

તો, કર્ણાટક, તેલંગાણા, તમિલનાડુ, કેરળ, માહે, દરિયાકાંઠાના આંધ્રપ્રદેશ અને યનમમાં આગામી બે દિવસ ભારે વરસાદ થઈ શકે છે. દિલ્હીમાં આગામી બેથી ત્રણ દિવસ સામાન્ય વરસાદની શક્યતા છે.

.....

CYCLONE ERIN

આ વર્ષે એટલાન્ટિક મહાસાગરમાં ત્રાટકનાર પ્રથમ વાવાઝોડું એરિન ગઈકાલે સાંજે કેરેબિયન ટાપુઓની ઉત્તરે વધુ તીવ્ર બન્યું હતું, અમેરિકાના રાષ્ટ્રીય વાવાઝોડા કેન્દ્રએ તેને 240 કિમી પ્રતિ કલાકની મહત્તમ ઝડપે પવન સાથે શ્રેણી 5 થી ઘટાડીને શ્રેણી 4 નું વાવાઝોડું જાહેર કર્યું છે.

આ વાવાઝોડું પશ્ચિમ-ઉત્તરપશ્ચિમ તરફ આગળ વધી રહ્યું છે. બાદમાં, તે ઉત્તર તરફ વળવાની શક્યતા છે. આજે ઉત્તરીય લીવર્ડ ટાપુઓ, વર્જિન ટાપુઓ અને પ્યુઅર્ટો રિકોમાં ભારે વરસાદ થવાની શક્યતા છે.

.....

FOOTBALL

ડ્યુરન્ડ કપ ફૂટબોલની ક્વાર્ટર ફાઈનલમાં આજે મોહન બાગાન સુપર જાયન્ટ્સ ઇસ્ટ બંગાલ સામે રમશે. આ મેચ કોલકાતામાં સાંજે સાત વાગ્યે શરૂ થશે. અન્ય એક ક્વાર્ટર ફાઈનલમાં સાંજે ચાર વાગ્યે જમશેદપુર ડાયમન્ડ હાર્બર સામે રમશે.

.....

SQUASH BEGA OPEN

ઓસ્ટ્રેલિયામાં આજે સ્ક્વોશની રમતમાં ટોચનાં ક્રમાંકના ભારતનાં અનાહત સિંહનો ફાઈનલમાં પરાજય થયો છે. NSW સ્ક્વોશ બેગા ઓપનની ફાઈનલમાં તેઓ બીજા ક્રમાંકનાં ઇજિપ્તના હબીબા હાની સામે રમ્યાં હતાં.

કોઈ વૈશ્વિક સ્પર્ધાની પહેલી ફાઈનલ રમી રહેલા 17 વર્ષનાં અનાહત સિંહ પહેલી રમતમાં 11-9થી જીત્યાં, પણ હાનીએ આગામી બે રમતમાં 11-5 અને 11-8થી જીત મેળવી. ચોથી રમતમાં ઇજિપ્તનાં ખેલાડી 10-4થી આગળ હતાં. ત્યારે અનાહત સિંહે મેચમાંથી નિવૃત્ત થવાનો નિર્ણય કર્યો.

.....

